

వీటిపాలైన యవ్వనం

వర్షం :

కుండలతో దీమ్మరించినట్టు ఒకటే వర్షం.

ఎక్కడా ఏ వస్తువూ కనిపించడంలేదు. ప్రతి ప్రాణి కంటికి, ఎదుటి వస్తువుకూ మధ్య వరం తెర. ఆ తెరల వెనక కనిపించి కనిపించనట్టు దాగుడు మూతలాడే వస్తువులు. ఎన్ని వరం తెరలో! లెక్కలేనన్ని తెరల్ని లెక్క పెట్టాలంటే ముందుగా అక్కడ ఎన్ని ప్రాణులున్నాయో తెలుసుకోవాలి. అన్ని ప్రాణుల్ని లెక్కలోకి తీసుకోగూడదు. చూస్తున్నవి మాత్రమే కావాలి. కలుగుల్లో నిద్రపోతున్నవీ, కళ్లు మూసుకున్నవీ పనికి రావు. అలాగే వస్తువులూనూ. ఒకదాన్ని ఒకటి ఆవరించి పూర్తిగా కప్పేయ కుండా కొద్దిగానన్నా కనిపించే వస్తువుల్నే లెక్క పెట్టాలి. అప్పటికి యింకా ఓ చిక్కు మిగిలిపోయే వుంది. పది వస్తువులకి అడుగా ఒకే తెర వుండొచ్చు, ఒకే తెర పది చూపులకి అడుపడొచ్చు. లెక్కొందం కష్టమే! అందుకని ఒకే తెర మడతలు పడి. అన్ని వస్తువులనూ ఆవరించి చుట్టూ కొని మెలికలు తిరిగివుందని చెప్పుకుంటే అదోరకమైన తృప్తికరమైన సమర్థన.

వరం చినుకులు నిప్పు రవ్వలా తుళ్ళుతున్నాయి. చినుకులో వెలుగులేదు. నిప్పు రవ్వలోని కాంతిని కొంత తగ్గించి చూస్తే ఎలా వుంటాయో అలా వున్నాయి చినుకులు.

ఆ కాంతిని తగ్గించడం సాధ్యం కాదని చాలా మంది అభిప్రాయం. కాంతి ప్రకాశం చూపుని బట్టి వుంటుంది. చూపు అన్నింటికి ఒక్కరకం గానే లేదు. ఆకాశంలో ఎగిరే గ్రద్దకు చూపు తీక్షణమైనది. అంత మీద నుంచి అది నేలమీదున్న చిన్న పిచ్చికను కూడా చూడగలదు చూడడం అంటే ప్రకాశాన్ని గ్రహించడం అన్నమాట వెలుగు పిచ్చికమీదపడి అది పరావర్తనమై ప్రయాణంచేసి గ్రద్ద చూపుకు అందుతుంది. ఆ కొద్దిపాటి పరావర్తన వెలుగునూ అది గ్రహించగలదు. కాని మనిషి గ్రహించలేడు. మనిషి చూపు మందమైనది. కొద్దిపాటి పరావర్తన కిరణాల్ని అది గ్రహించలేడు. కనుక చూపునుబట్టి ప్రకాశం కనిపిస్తుంది. నిప్పు రవ్వలోని కాంతిని తగ్గించాలంటే చూపులో భేదం రావాలి. చలవ కళ్ళతోడును పెట్టు కుంటే కాంతిని తగ్గించి చూడడం అన్నమాట.

నిప్పురవ్వలు ఏ నీలం రంగు కళ్ళదాలోంచో, మట్టిరంగు కళ్ళదా లోంచో కనబడటం చినుకులు కనబడుతున్నాయి. కొండమీది రాతిబండ లపై పడి పక్కలకు చెదిరి పడుతున్నాయి. అక్కడ అన్నీ కొండలే. కొండలపైన పెక్కి పొడుచుకొచ్చిన బండరాళ్ళు. కొండ దిగువ కనుచూపు మేర అడివి. కొన్నివేల సంవత్సరాలగా వరంలో కరిగి, యింకా మరి కొన్ని వేల సంవత్సరాల ఆయుషుతో ఆకాశంలోకి చూస్తున్నాయి బండ రాళ్ళు.

ఆకాశంలో మేఘాలు దట్టంగా అలుకున్నాయి. ఆ అలికలో “యూనిఫార్మిటీ” లేదు. నై రూప్య చిత్రంలా గజిబిజిగా వుంది. లేత రంగూ, ముద్దరంగూ కలవక ఎక్కడి కక్కడ అతుకులు వేసి అంటించి నటు వుంది.

ఒక కొండమీదనుంచి మరో కొండమీదకు సూర్యుడు ప్రయాణం చేయడానికి వేసిన వంతెనలా వ్యాపించాయి మేఘాలు. ఆకాశం పాండు

రోగి ముఖంలా వుంది. ఇంకా అది మేఘాల పందిలిలా వుంది. కాలం కరిచిన సంస్కృతిలో శిథిలమైన కోట గోడలా వుంది. బీదవాడి చిరుగుల చొక్కాలా వుంది. ధనవంతుడి భోజనానంతరం వెండి పళ్ళెంలో మిగిలి పోయిన వంటకాలులా వుంది తడిసి తడిసి రంగు వెలిసిపోయిన నిష్పాత్ముడి మడిబట్టలా వుంది.

మేఘాలు కరిగిపోతున్నాయి. కరిగినా తరిగిపోవడం లేదు. ఎక్కడి నించో కొత్తవి ఎగిరి వచ్చిపడుతున్నాయి. బరువువల కాబోలు కొండ అంచుల మీదకంటా వంగి మేతమేస్తున్నట్టున్నాయి. దగ్గరనుంచి చూస్తే మేఘాలు కనిపించడంలేదు. పొగమంచులా వుంది. దూరంనించి చూసి నప్పుడు అందమైన వంపులు తిరిగినట్టు మేఘాలు కనిపిస్తున్నాయి. ఎక్కడికక్కడే ఆర్చీలు లాంటి వంపులు! ఉంగరాల జుట్టులా వంపులు తిరిగిన మేఘాలు !

వర్షం ఆగకుండా కురుస్తూనే వుంది. రాళ్ళమీద పడ చినుకులు మెల్లగా కిందకు జారి సహజీవనాన్ని అలవాటు చేసుకుని, నేలమీద పాకుతూ వెళ్ళి వాలులోకి మళ్ళి, కాలంగీసిన గీతలోంచి అడుక్కు కొట్టుకుపోతున్నాయి. కిందపడ చినుకు వ్యక్తిత్వాన్నే వదులుకొంటోంది. పదింటితో కలిసి కొత్త చెత్తన్యంతో పరుగులు తీస్తోంది. ఏ రంగూ లేని శరీరానికి ఎరుపురంగు పులుముకొని, తన అందాన్ని ఎవరికో చూపించాలన్న ఉబలాటంతో కదలి వెళ్ళిపోతోంది. కొద్ది దూరం కదిలి వెళ్ళి ఏ రాయో అడుపడితే ఆగిపోయి, కొత్త మిత్రులు వచ్చేవరకూ ఎదురుచూసి, రాగానే కొత్త ఉత్సాహంతో మళ్ళీ ముందుకు కదులుతోంది. సహజీవనానికి చక్కటి నిర్వచనం అది!

పిల్ల కాలువలు కొండమీది చాళ్ళల్లో కిందకు దిగి కాలువలు కట్టి ప్రవహిస్తున్నాయి. ఆ కాలువలు పది రకాలుగా చీలి, మళ్ళీ కలుసుకుని దాలులోకి వచ్చి చేరాయి.

ఎర్రటి ఏరు, కొండ లోయల్లోంచి పరుగెత్తుతోంది. గర్వంగా తలెత్తి నిలుచున్న బండరాళ్ళను పట్టుకుని ఒక్క కుదుపు కుదిపి కదిలించి,

కూడా పదిగజాల దూరం తీసుకుపోయి ఏడిపించి మరీ వదిలిపెడుతోంది. మరికొన్ని బండరాళ్ళను వెంట లాక్కుపోయి కోణాల్ని ఎగుడు దిగుడుల్ని అరగొటి నునుపుగా సానబటి మెరుగులు దిడుతోంది. ఊరేగింపు వెనక తప్పట్లు చరుచుకొంటూ పరుగెత్తే పిలకాయలా గులకరాశు ప్రవాహం వెంట కొట్టుకుపోతూ గలగలాడుతున్నాయి. అదోరకమైన అందమైన శబ్దం. మోచేతి నిండుగా గాజులు తొడక్కున్న స్త్రీ చేత భరతనాట్యం చేయిస్తున్నట్టుంది. ముస్లిం స్త్రీలు డోలక్ వాయిస్తున్నట్టుంది. వాళ్ళ చేతుల నిండుగా గాజులే!

ఒకచోట పదిగజాల ఎత్తుమీదనుండి నిటారుగా కింది లోయలోకి దూకి, క్షణం సేపు చుట్టూరా చూసి మళ్ళీ ముందుకు ఉరకలు వేసుకొంటూ వెళ్ళిపోయింది ఏరు. ఉత్సాహాన్ని ఆపుకోలేక తుళుతూ మెలికలు తిరిగిపోయింది. “బర్డ్స్ వ్యూ”లో ఏరు కొండలనడుమ మెలికలు తిరిగిన మటి రోడులా వుంది. పగబటి కదులుతోన్న గోధుమ త్రాచులా వుంది. గుక్కపెట్టి ఏడుస్తోన్న చంటిపిల్ల కన్నీటి ప్రవాహంలా వుంది.

గబగబా వెళుతున్న ఏరు చటుక్కున తలెత్తి చూసింది. ఎదురుగా అడ్డుగోడలా నిలుచుంది ఓ బండరాయి. దాని ముఖంనిండా గంట్లే. ఎన్నో ఎదురు దెబ్బల్ని తట్టుకుని, పెచ్చులు వూడిపోయి అసహ్యంగా వుంది. ఏ నాటిదో అది. ముసలితనం వచ్చేసినట్టు ముఖంమీద ముడతలాంటి పగుళ్ళు! పై రంగు కూడా పాలిపోయింది. రక్తమంతా పోయి పాలిపోయినట్టు బూడిద రంగులో వుందది.

ఏరు నిర్లక్ష్యంగా ముందుకు వెళ్ళింది. బండరాయిని పట్టుకుని ఒక్క కుదుపు కుదిపింది. కదలలేదది. కసిగా దానిమీదికంటా పాకి, పట్టుదొరక్క కిందకు జారిపడి తలొంచుకుని దాని పక్కనుంచే ముందుకు వెళ్ళిపోయింది.

అలా వెళ్ళి వెళ్ళి మలుపు తిరిగి, వాలులోకి మళ్ళీ కొండ దిగువకు చేరుకుంది. దిగువన అన్నీ చెట్లే అదంతా దట్టమయిన అడివి. ఆ అడివి లోని ఎండుటాకులు ప్రవాహంవెంట పరుగెత్తాయి. దారి పొడుగునా పహారా

సైనికులూ నిలుచున్నాయి చెట్లు. చెట్ల పాదాల్ని కడిగి ఆ జలాన్ని మోసు
కుని వెళ్ళిపోయింది ఏరు.

ఒకచోట ఏమీ తోచక ఓ చెయ్యి అలా విసిరి, విరిగి పడున్న ఎండు
కొమ్మను ఒకదాన్ని వెంటేసుకొచ్చింది. వరం తగింది కదా అని కలుగు
బయటికొచ్చి తలెత్తి చూస్తున్న పాముని తలమీద అణిచి నీళ్ళల్లో ముంచి
తిరిగి లేవనీయకుండా తనతోపాటు తీసుకుపోయింది. వరంలో తడిసి
రెక్కలు బరువెక్కి ఎగరలేని ఓ పక్షిపిల్లను తోకపట్టుకుని నీళ్ళ అడుక్కు
లాగేసింది.

అడివి దాటింది ఏరు. గులకరాళ్ళల్లోంచి ప్రవహిస్తోంది. కాసుల
పేరు అటూ యటూ కదిలినట్లు ఒకటే శబ్దం. కూడా వచ్చిన గులకరాళ్ళు
కొది దూరం వచ్చి, యిక ముందుకు వెళ్ళలేక ఒక్కొక్కటే ఆగి
పోయాయి. ఏరు యిసక పర్రలోకి మళ్ళింది. ఒడు ఒరుసుకుని, కరిగి
నీళ్ళల్లో పడుతున్నాయి. వెళ్ళే కొలదీ మార్గం విశాలమవుతోంది. గట్టు
వారుసుకుని విరిగి పడుతున్నప్పుడల్లా వింత శబ్దం వస్తోంది.

మళ్ళీ ఏదో చిట్టడివి, మైదానం, పొలాలు. అలసిపోయినప్పుడు
అక్కడక్కడ కొదిసేపు ఆగి విశ్రాంతి తీసుకుని మళ్ళీ ముందుకు వెళ్ళి
పోతోంది ఏరు. గోతులో దిగబడిపోయిన నీళ్ళు కదలలేక అక్కడే వుండి
పోయాయి. పక్కలకు చెదిరిపోయినవి మళ్ళీ వెనక్కురావడం యిష్టంలేక
అక్కడే భూమిలోకి యింకిపోయాయి. వరం మెల్ల మెల్లగా తగి సన్నగా
తుంపర పడుతోంది. ఆకాశంలో మబ్బులు బీటలువారి, ముక్కలువూడి
దూరంగా విసిరేయబడట్లు చెదిరిపోయాయి. ఒక ముక్క ఏనుగులా బరు
వుగా కదిలి కొండ వెనక్కు వెళ్ళిపోయింది. మరో మేఘం గాలిలో పడ
వలా ఓ మూలకు కొట్టుకుపోయింది. ఇంకోటి కుక్కపిల్లలా నిలుచుని
చూసి చూసి చెట్ల గుబురులో చిక్కడిపోయింది.

చూస్తూవుంటే ఒక్కో మేఘం ఒక్కో ఆకారంలో కదిలిపోతోంది.
మనిషి చూపుకూ, భావనకూ సన్నిహిత సంబంధం వుంది. భావన లేక
పోతే మనిషి చూపుకు అందంలేదు. మనిషి వట్టి చూపుతోనే తృప్తి పడ

లేడు. భావన అనేది మనిషి సంపాదించుకున్న వరం. ఆ శక్తి వుంది కనుక మనిషి, చూపులోనే గాక ప్రతి చిన్న విషయంలోనూ దాన్ని ఉపయోగించుకునే ప్రయత్నం చేస్తుంటాడు. చిన్న సంఘటనను పదిమంది నోటిద్వారా పంపితే అందమైన ఓ కథ తయారవుతుంది. దానికి కారణం మనిషి తన భావనా శక్తిని ఉపయోగించడమే. ఓ సంఘటనను అది జరుగుతుండగా చూసిన దానికన్నా, దానిని చెప్పంటే వినడంలో చాలా ఆసక్తి, అదమూ వుంటాయి. చెప్పిన దానిలో భావనతో కూడిన కల్పన ఎక్కువ.

మేఘాలు దూరంగా తప్పుకొని ఆకాశం నిర్మలంగా కనిపిస్తోంది. మేఘాలు మోసుకుపోయిన చీకటి, చెట్లగుబురులోనూ, కొండవెనకా దిగబడిపోయింది. సూర్యకిరణాలు ఏట వాటిగా జారి ఏరును మండిస్తున్నాయి. అసలే ఎర్రటి ఏరు. దానికితోడు కిరణాల మంట. యుద్ధం ముగిసిన సాయంకాలం అక్కడ పెద్ద వరం పడి, ఆ స్థలాన్ని కడిగి శుభ్రం చేసి, రక్తపు నీటిని ఎక్కడికో దూరంగా తీసుకుపోయి వదిలి వద్దామని బయలుదేరినట్టుంది.

మిగిలిపోయిన ఒక్కగా నొక్క ఆఖరి మేఘపుతునకా తప్పుకోగా వాలిన లేతకిరణం ఒకటి ఏటిమీద మండింది. ఆ కిరణం వాలిన చోట అస్పష్టంగా పసుపురంగులో ఏదో మెరిసింది. దగ్గరనుంచి చూసినప్పుడు నీళ్ళలో అడవి చేమంతి పువ్వు తేలివస్తోంది !

ఏ కొండలోంచి ఏరు దాన్ని మోసుకొచ్చిందో మరి. నీళ్ళలో తడిసి తడిసి చలికి ముడుచుకుపోయినట్టు రేకులకొనలు వంకరు తిరిగిపోయాయి. పసుపురంగు నీళ్ళలో కరిగిపోయినట్టు కొది కొదిగా తెలబడుతోంది. అసలు, అడివి చేమంతిలా లేనేలేదు. మరేదో పువ్వులా వుంది. కొన్నివేల సంవత్సరాల కిందట అడవి చేమంతి ఎలా వుండేదో అలా వుందది.

డార్విన్ పరిణామ వాదాన్ని బట్టి చూసే యీ నాటి ప్రాణులన్నిటికీ మూలం అమీబా. ఆ ఏక కణ జీవి పెరిగి, చీలి రకరకాల రూపాలై

సృష్టి విశాలమవుతూ వస్తోంది. దేనికీ సిర రూపంలేదు. పరిస్థితులకు అను
 గుణంగా ప్రాణి పరిణామమందుతూ సృష్టి రూపాన్ని మారుస్తోంది. అనా
 కారిత్వంలోంచి సృష్టి అందంలోకి ప్రయాణం చేస్తోంది. కోతలోంచి పరి
 ణామమంది మనిషి వచ్చాడు. మనిషిలోంచి పరిణామమంది మరో రూపం
 వస్తుంది. ఏదీ సిరం కాదు. కొన్ని వేల సంవత్సరాల కిందట మనిషికి యీ
 రూపం లేదు. ఆ సిద్ధాంతాన్ని అంగీకరిస్తే కొన్ని వేల సంవత్సరాల కిందట
 గులాబీ పుష్పానికి యీ నాటి రూపం వుండేది కాదని వప్పుకోవాలి. తామర
 పూలు ఎర్రగా, మృదువుగా, అందమైన స్త్రీ కళ్ళలాంటి రేకలో
 వుండేవి కావు. తాటిచెట్టు పొడగా సంభంలా ఎదిగి తలమీద కుచ్చుల
 లోపి పెట్టుకున్నట్టుగా వుండేది కాదు. సన్నజాజులు మత్తెక్కించి
 కోర్కెల్ని రెచ్చగొట్టే యీ నాటి సువాసనల్ని యిచ్చేవి కావు. అంతకు
 మరికొన్ని వేల సంవత్సరాల కిందట అసలు అవి సృష్టిలో వుండేవే
 కావేమో.

చేమంతి నీళ్ళలో తేలుతూ మునుగుతూ వస్తోంది. ఓ మధుసాయ్
 ఎక్కడినించో ఎగిరివచ్చి గాలిలో దానిచుట్టూ ప్రదక్షిణలు చేస్తూ వెంబ
 డిస్తోంది. ఆ తుమ్మెదకు కనిపించకుండా నీళ్ళలో మునిగి దాగి, కొద్దిపాటి
 దూరం వెళ్ళి తలెత్తి చూస్తోంది. ఆ తుమ్మెద తనను వెంబడించడం దానికి
 యిష్టంలేదు కాబోలు. అరాంతరంగా యావనం రాలిపోయిన స్త్రీ, వయసు
 లోని పురుషుడ్ని చూసి బాధపడటం దాని కళ్ళు చెమ్మగిల్లాదు.

'మధుసాయ్! ఇప్పుడా నువ్వు రావడం? ఉదయమంతా నీళ్ళలో
 వస్తులెట్టుకుని చూశానే! ఆ రాళ్ళకింద చీకట్లో కలిసిపోకుండా నన్ను నేను
 కాంతులతో వెలిగించుకుని చూశానే. కాని ఎవరూ నా వయపు చూడనేలేదు.
 అంతా అయిపోయాక యిప్పుడు నా వెంటబడితే మాత్రం ప్రయోజనం
 ఏమిటి, ఏమివ్వగలను నీకు. నా యావనం నీళ్ళపాలై పోయింది' అన్నట్టు
 జాలిగా, బాధగా చూసి దానికి ముఖాన్ని కనబడనీయకుండా నీళ్ళలో దాచు
 కొంటోంది.

పుష్పానికి దుఃఖంకూడా వస్తోంది. రేకలమీదకు చేరిన నీటిబిందు
 పులు మెల్లగా జారి ఏటిలో కొట్టుకుపోతున్నాయి. ఈ మధుసాయ్ మరో

గంట ముందుగా వచ్చివుంటే ఎంతబావుండును! వర్షంలో తడిసి చలికి
 ముద్దయిపోయిన దాన్ని దగ్గరకు తీసుకుని వెచ్చగా రేకలతో కప్పి, దాని
 శరీరానికి అత్తరు పులిమి, తాగడానికి మకరందాన్ని యిచ్చి దేవుడిలా
 పూజించేది. ఇప్పుడేముంది తనకు యివ్వడానికి? అంతా అయిపోయింది.
 రాత్రినించీ కురుస్తున్న వర్షంలో ఒక్కరూ తనవయిపు రానేలేదు. ఉద
 యం కళ్ళు తెరిచిన దగ్గర్నుంచీ ఎవరన్నా వస్తారేమోనని ఎదురుచూస్తూనే
 వుంది. అదేం వరమో, మిన్నూ మన్నూ ఏకమైనట్టు ఒకటే వర్షం.
 ఎక్కడో ఏదో మధుపాద్యం ఆకలితో అరుస్తున్నట్టు శబ్దం వస్తే తలవంచి
 రాతికింద నుంచి చూస్తోంది తను. ఏమీ కనుపించక అటూ యిటూ కళ్ళు
 పొడుచుకుని చూస్తోంటే ఎవరో పక్కవాటుగా వచ్చి మెడమీద ఒక్క
 గుదు గుదారు. అంతే. తూలి పడిపోయింది తను... స్పృహవచ్చే సరికి
 రెండు చేతుల్తోనూ ఎవరో తనని ఎత్తుకుని ఎక్కడికో లాక్కుపోతున్నారు.
 కళ్ళు విప్పిచూసింది తను. ఎర్రటి ఏరు! తన మెడమీద గుది పడగొట్టిన
 ఎండిపోయిన మోడుకూడా పహారాకాస్తున్నట్టు తన వెంటే వస్తోంది. తన
 యవ్వనమంతా నీళ్ళపాలై పోయింది. ప్రాణాలు గిలగిలలాడుతున్నాయి.
 చూపుకూడా దిగజారిపోతోంది. ఇంకెంతో సేపు తను బ్రతకలేదు. ఆఖరి
 క్షణాలు ప్రవేశించాయని అరమవుతూనే వుంది. ఏదో మగత. కళ్ళు
 చీకట్లు కమ్ముతున్నాయి. ఎర్రటి ఏరు చీకటి సముద్రంలా కనిపిస్తోంది.

పుష్పానికి శోష వచ్చేసింది. ఏమీ కనిపించడంలేదు. చుటూ చీకటి
 సముద్రం. అందులో ఎక్కడినుంచో ఓ వెలుగు రేఖ పడుతోంది. ఆ
 వెలుగు రేఖ అవతలిచివర ధగ ధగా మెరుస్తోన్న ఇంద్రధనుస్సులోని
 రంగులు. ఎవరో పెద్ద చక్రాన్ని తిప్పుతున్నారు. ఆ చక్రానికి సప్త వర్ణాల
 ఆకలున్నాయి. చక్రం తిరుగుతోంటే రంగులు కనిపించడంలేదు. అంతా
 ఒకటే రంగు. తెలుపు రంగు.

'ఇదిగో ఇటే... ఇటే' అని ఎవరో దానికి చెయ్యి అందించారు. ఆ
 చేతిని అందుకుని గట్టిగా పట్టుకుని ఒక్క గెంతు గెంతింది పుష్పం.

పుష్పం నీళ్ళలో మునిగిపోయింది.

అది మళ్ళీ పైకి వస్తుందేమోనని మధుసూదన్ ఏటి వెంబడే ఎగురుతూ వెళ్ళింది. ఎవరికీ వినిపించకుండా రహస్యంగా పిలిచింది. చివరికి గొంతెత్తి పాటపాడింది. కాని పుష్పం మళ్ళీ కనిపించలేదు.

ఇండాకటి నుంచీ ఏరు దాన్ని చూస్తూనే వుంది. ఆ మధుసూదన్ చూస్తోంటే ఏరుకు నవ్వాస్తోంది. ఆ నవ్వును ఆపుకోలేక పైకే నవ్వేసింది.

మధుసూదన్ కి కోపం వచ్చింది. అభిమానం దెబ్బతింది. నోట్లో గొణుక్కొంటూ వెనక్కు వెళ్ళిపోయిందది.

'లేకపోతే, దగరకు పిలిచి రంగులూ, సువాసనలూ వంటికి అది, తాగటానికి తేనె యిస్తే' యీ మధుసూదన్లు వెళ్ళిపోతూ వెళ్ళిపోతూ పాదాలతో ఆ పూలనే ఒక్క తన్ను తన్ని మరీ వెళతాయి. వీటికి యిలానే జరగాలి. కృతఘ్నులు' అనుకుంది ఏరు. అక్కడనుంచి కదలి వెళ్ళిపోయింది.

అటూ ఇటూ గట్లు. ఆ గట్లమధ్య ఏరు పరుగెత్తుతోంది. స్వేచ్ఛగా మెలికలు తిరిగి యిష్టంవచ్చినట్టు ప్రయాణంచేస్తూ యింతవరకూ వచ్చింది కానీ యిప్పుడా స్వేచ్ఛను ఎవరో గట్లమధ్య బంధించేశారు. ఆ గట్లు తీసుకెళ్ళే మార్గంలోనే వెళ్ళాలి. అటూ యిటూ ఎత్త యిన గట్లు.

ఆ గట్ల వెనక ఏం వింతలున్నాయోనని ఎగిరెగిరి చూసుకుంటూ వెళుతోంది ఏరు. దూరంగా తాటిచెట్ల తలలు కనిపిస్తున్నాయి. తాటిచెట్ల వెనక ఆకాశం తగలబడిపోతోంది. ఏరుకు ఆదుర్ది ఎక్కువయ్యింది. తగలబడిపోతోన్న ఆకాశాన్ని ఆర్పుదామని వేగం హెచ్చించింది. దృష్టంతా అటే పెట్టుకుని, పక్కలకు చూడకుండా పడమటికి వెళ్ళిపోతోంది.

ఎంతదూరం ప్రయాణం చేసినా తగలబడిపోతోన్న ఆకాశం, దగరకావడంలేదు. చివరకు ఎవరో వెళ్ళి మఱి అట్టి ఆర్పేసినట్టున్నారు. ఆకాశంలో ఎరుపురంగు క్రమ క్రమంగా మాయమయిపోయింది. ఆ మండిపోయిన ఆకాశంలోంచి నల్లని సుసిరాలినట్టుగా మెల్ల మెల్లగా చీకట్లు రాలుతున్నాయి.

వెనుకనుంచి ఎవరో తనవైపు తొంగిచూస్తున్నట్టనిపించి మలుపు తిరుగుతూ ఓసారి వెనక్కు తిరిగిచూసింది ఏరు.

చంద్రుడు ఏటిమీదకు వంగి ఆ నీళ్ళలో తన ముఖాన్ని చూసుకుంటున్నాడు. తుమ్మచెట్ల శెనక చిక్కడిపోయిన చంద్రుడు మెల్లమెల్లగా చిక్కుల్ని విప్పుకుంటూ పైకి వచ్చేశాడు.

ఏదో వింత లోకంలోకి వెళ్ళినట్టనిపించింది ఏరుకు. కలలో కనిపించే అందమైన ప్రకాశంలాంటి కాంతి అది. కిరణాలు మంచుగడలోంచి దూరివచ్చినట్టు చలగా వున్నాయి. అదో కొత్త లోకం. ఆ లోకంలో అప్పుడే పాఠవరం కురిసి వెలిసిపోయింది ఆ లోకంలో గాలిలో 'ఇతేన్' ఎక్కువ. అందువల్ల అక్కడ అన్నీ శీతకిరణాలే. గాలికికూడా వింత పరిమళం వుంది.

ముందుకు వెళ్ళిపోతే యీ ప్రకాశం, యీ అందం లభించవేమోనని భయంతో ఏరు మందంగా కదులుతోంది. అటూయిటూ చూసుకొంటూ మెలికలు తిరుగుతూ, ఒక్కొక్క వింతనే పరిశీలిస్తూ వెడుతోంది.

దూరంగా ఒకచోట భూమ్మీదకూడా నక్షత్రాలు వెలుగుతున్నట్టనిపించాయి. ఏరుకు ఆశ్చర్యంవేసింది. మెల్లగా కదిలి అటే వెళ్ళింది.

గట్టు దిగువన దూరంగా వెన్నెలో మెరుస్తోన్న వల్లె. తడిసిపోయిన తాటాకు పాకల మీద వెన్నెలపడి నిలవలేక జారిపోతోంది. పాకల్లో దీపాలు నక్షత్రాలా మినుకు మినుకుమంటున్నాయి. కొబ్బరిచెట్లు పాకల మీదకు వంగి వెలుతుర్ని కత్తులాంటి ఆకులో చీలుస్తున్నాయి. చంద్రుడి అందం కొబ్బరిచెట్ల మధ్యనే. కొబ్బరిచెట్లగాని సృష్టిలో లేకపోతే చంద్రుడికి యింత అందం వచ్చేదే కాదు.

ఊరు యింకా నిద్రపోలేదు కాబోలు ఊళ్ళోనుండి పాటలూ, తిట్లూ కుక్కల అరుపులూ గజిబిజిగా అస్పష్టంగా వినిపిస్తున్నాయి. ఎక్కడో ఏదో పెళ్ళి జరుగుతున్నట్టుంది, సన్నాయి మేళం, మద్దెల చప్పుడు గాలిలో ఎగిరివస్తున్నాయి.

ఊరికి రెండు వె పులా ఏటిగటుంది. ఏరు, గటు వెంబడే వెళ్ళి
సగం ఊరుని అక్కడనించే చూసి ముందుకు వెళ్ళిపోబోయింది.

సరిగా అప్పుడే ఎవరో తెల టి బటలో వెన్నెల్ని మోసుకొని
పాకలోంచి ఏటివడుకు సన్నని కాలిబాటలో పరుగెత్తుకుని వస్తున్నారు.
పొలాలకు అడ్డంపడి వచ్చి గట్టెక్కి వగరుస్తూ నిలుచున్నారు. చనిపోయే
ముందు ప్రాణం గింజుకున్నట్టు గాలికి చీరపవిట గింజుకొంటోంది. చీర
కుచ్చిళ్లు వుండి వుండి అసమర్థుడి ఆశలా గాలిలో ఎగిరి చప్పబడిపోతు
న్నాయి. పదెనిమిదేళ్ళ అమ్మాయి ఆమె. గటున నిలుచుని ఏరువంక నిశ్చ
లంగా చూస్తోంది. ఆమె చెంపలమీద వెన్నెలవాలి చెక్కిళ్లు పాలరాతిలా
మెరుస్తున్నాయి. కుడివైపు బుగమీద కాటుక మచ్చ తెల టి చెక్కిలిమీద
మరీనలగా కనిపిస్తోంది. పాలరాతి గచ్చుమీద నల టి సిరాబొట్టు వలికి
పడటండది. కలువ పూవుమీద కందిరీగ వాలినటుంది. కళ్ళు నీళ్ళలో తడిసి
తడిసి ఉబ్బిపోయినట్టున్నాయి. కళ్ళకింద రెప్పలనీడలు పడి గుంటలు మరీ
లోతుగా కనిపిస్తున్నాయి. ఆ గుంటలోంచి కన్నీటి ప్రవాహాలు మెదానా
లాంటి చెంపలమీదుగా ప్రవహించి కంఠం కింద చీకటి సముద్రంలో కలిసి
పోతున్నాయి.

ఏరుకు చటుక్కున ఏదో జ్ఞాపకం వచ్చి నీళ్ళ అడుగున కొట్టు
కొస్తున్న చేమంతిపువ్వును ఒడుకు నెట్టింది. నీళ్ళలో మునుగుతూ
తేలుతూ వెన్నెలలో మెరిసిపోతోంది పువ్వు. ఏ స్త్రీ నుదిటి తిలకమో
గంగపాలై ఎర్రబడ్డట్టున్న ఏటిలో మాంగల్యపు పసుపుకొమ్మలాగా
వుందది.

గట్టుమీద నిలుచున్న అమ్మాయి ఆ పువ్వునే చూస్తూ వుండి
పోయింది.

అకస్మాత్తుగా ఆమె వెనక పాకలో పెదపెట్టున సంచలనం బయలు
దేరింది. అరడజను మందిజనం యితే పరుగెత్తుకొస్తున్నారు. 'అమ్మాయ్
అమ్మాయ్!... ఏమిటిది... ఒద్దు... ఆగు' అని అరుస్తూ పొలాలకడ్డం
పడి పరుగెత్తుకొస్తున్నారు.

ఆ అమ్మాయి ఓసారి వెనక్కు తిరిగిచూసింది. కంఠం కొసవరకూ ఊపిరిపీల్చి, కళ్ళమూసుకుని నీళ్ళలోకి ఒక్క దూకు దూకింది.

'అయ్యో...అయ్యో' అనుకుంది ఏరు. పిరికిదానిలా ఒక్కసారి అదిరిపడింది. ఆ అమ్మాయిని తనే చంపేయబోతున్నట్టూ, తను హంతకురాలు అయిపోతున్నట్టూ భయపడిపోయింది. భయంతోనే అక్కడనుండి పారిపోదామని పరుగుతీసింది.

వెనక పరుగెత్తుకొస్తున్నవారు గట్టును చేరుకున్నారు. గుండెలు బాదుకుంటూ గట్టు వెంబడే పరుగెత్తారు. వాళ్ళలో యిద్దరు ఉన్న పాళంగా నీళ్ళలోకి దూకి యిదుతున్నారు.

కొద్ది దూరం ఏటితోపాటు వెళ్లి ఆ అమ్మాయిని పట్టుకుని ఒడుకొచ్చాడు ఒకడు. మిగిలినవారు పరుగెత్తుకెళ్లి పైకితీశారు. అప్పటికే ఆ అమ్మాయి కడుపునిండా నీళ్ళు తాగేసింది. వెల్లికిలా పడుకోబెట్టి పొట్ట మీద అణచి నీళ్ళు కక్కిస్తున్నారు.

ఎందుకు ఆ అమ్మాయి నీళ్ళలోకి దూకేసిందో ఏరుకు అర్థంకాలేదు.

గట్టుకింద పొలాల్లో మడులుకట్టడానికని ఎవరో ఏటిలో మట్టి తోలించుకుని వెళ్ళినట్టున్నారు. అక్కడ గుంట ఒకటి వుంది. ఆ గుంట లోకి మళ్ళి, ఏం జరుగుతుందో అని చూస్తోంది ఏరు.

గట్టుకింద జొన్నచేసులో మొక్కలు ఫెళఫెళా విరిగిపోయాయి. ఏమిటోనని ఏరు గట్టుమీదకంటా పాకి తొంగిచూసింది.

ఓ యువకుడు జొన్న కర్రల్ని తొక్కుకొంటూ పరుగెత్తు కొచ్చాడు. గుండె తెగి పడిపోయేంత గట్టిగా వగరుస్తున్నాడు. స్పృహ లేక పడివున్న అమ్మాయికేసి పిచ్చిగాచూసి అమాంతంగా మెడకింద చేయి వేసి పైకి లేవదీసి "కాంతం!... కాంతం!... నేనూ నీ భద్రాన్ని...నీ కోసం మూడొందల మైళ్ళ దూరంనించి కళ్ళలో జ్యోతులెట్టుకొని వచ్చాను. ఇలా చూడవూ... ఒక్కసారి..."

మాటలు బొంగురుపోయి పలకలేక ఏడుస్తున్నాడు యువకుడు.

యువతి మెలగా కదిలింది. బిగుసుకపోతోన్న కళ్ళ రెప్పల్ని బలవంతంగా పైకి ఎత్తి పట్టుకుని మరో లోకంలోకి చూస్తున్నట్టు చూసింది.

తడిసిపోయిన ఆ కళ్ళల్లో ఓ మూలకొద్దిపాటి వెలుగు వెలిగి క్షణం పాటు మెరిసింది. “వచ్చావా భద్రం!...కాని...ఇప్పుడా... రావడం... సమయం...”

ఏరుకు అంతా అర్థమయ్యింది. ఏం జరిగిందో దానికి తెలిసి పోయింది. కూడా తీసుకొచ్చిన చేమంతి పువ్వును అక్కడే గట్టుదగ్గరే వదిలేసి, అక్కడనుంచి కదిలి వెళ్ళిపోయింది యేరు.
